

፪ይ ሰንበት ዘጽጌ

ጥቅምቲ 8 2013 ዓ.ም.(10/19/2020)

ምስ ማርያም ንስብከተ ወንጌል ንውፈር።

መዝሙር: ኪነ ጥበቡ መንክር ውዕጹብ. ።

ንባባት: ሮሜ 10:14-ፍ፣ ራእ 14:1-6፣ ግ.ሐ. 17:23-ፍ፣ ማቴ 7:15-ፍ።

ምስባክ: ተዘክር እግዚአ ከመ መሬት ንሕነ ወሰብእሰ ከመሳዕር መዋዕሊሁ ወከመ ጽጌ ገዳም ከማሁ ይፈሪ። “አ ጎይታ መረት ምጂና ዘክር፣ ሰብ ከም ሳዕሪ ምጂኑ መዋዕሉ ከም ዕምባባ በረኻ ከምኡ ከም ዝፈሪ ዘክር”

መዝሙር:- “ሥራሕ ጥበቡ ዘገርምን ዘደንቕን እዩ፣ እቲ ኣብ ሰማየ ሰማያት ዘሎ ኣባና ምሕረቱ ገለጸ ንሰማይ ብኸዋኸብቲ ኣብሪሁ ዝኸለሎ፣ ንምድሪ ብጽሩይ ዕምባባ ዘገጸ፣ ሰንበት ከም ንቡር ክዕርፉ ምእንቲ ዝሰርዐ፣ መአዛ ቅዱሳን ከም ሽቱ ሊሊ ኣብ ቆላታት፣ ቃርፋን ናርዶስን ዓምበቡ” ይብል።

ካልኣይ ሰንበት ዘጽጌ ካብ ማርያም እንምሃሮ ነገራት ክነስተንትን ይሕግዘና። ናይ ዕለቱ መዝሙር ከም ዝሕብሮ ሰማያዊ ኣቦና ምሕረቱ ብዝተፈላለየ መገዲ ገሊጹልና፣ ኣብዚ እዋን ምስ ማርያም ክንጉዓዝ እሞ ሰበኽቲ ወንጌል ክንከውን ንሕተት ኣሎና። ማርያም ቀዳመይቲ ሓዋርያ ዝብል ኣብቲ ማርያም ኣደ ኣምላኽ ዝብል ዝተመስረተ እዩ። ኩሉ ኣብኣ ዘሎ ካብዚ ኣደ ኣምላኽ ብምጂና እዩ ዝምንጩ። ኣብ ምዕራባዊ ዓለም ዘሎ ኣተሓሳስባ ከኣ ናይ ማርያም ሓዋርያነት ኣብቲ ንወዳ ዘርኣዮ ተኣዝዞ ዝተተሓሓዘ እዩ ይብሉ። ንሳ ብምእዛዛ ነቲ ብቀዳመይቲ ኣደና ሌዋን ብዘይ ምእዛዛ ዘጥፋእናዮ እንደገና ከም እንረኽቦ ገራ። ቀዳሞት ኣበው ነዚ ብዝያዳ ይገልጽዎ፣ ቅ. ኢረነዩስ (120-202) ኣቢሉ ዝነበረ ሌዋን ምስ ሰይጣን ተሓባቢራ ሞት ኣምጺኣትልና ማርያም ግን ምስ ኣምላኽ ተሓባቢራ ሕይወት ኣምጺኣትልና ይብል። ናይ ማርያም ምትሕብባርን ተኣዝዞን ሞራላዊ ስነ ምግባር ኣስዒቡ ማለት ገብርኤል መልኣኽ ምስ ኣበሰራ ብነጻ ሓሳባ ሂባ። ተኣዝዞኦ ብድርኺት ወይ ብተጽዕኖ ኣይኮነን ንጹር ራእይን ዘይወላወል ድለት ገራ ንመደብ ኣምላኽ ኣብ ግብሪ ክተውዕል ምሉእ ድለት ኣርእያ።

ትልእኮ ማርያም ምስ ወዳ ካብ መጀመርያ ስብከቱ እዩ ነሩ። ኣብ ቃና ዘገሊላ ምስኡ ተጓዒዛ፣ ኣብ ኩሉ እዋን ምስኡ ትጉዓዝ ነራ። ቅ. ኣጎስጢኖስ ከም ዝብሎ ማርያም ኣደን ሓዋርያን እያ። እቲ ብወዳ ዝተባህለ “እቶም ንቃል ወዳ ሰሚዖም ኣብ ግብሪ ዘውዕልዎ ብጹኣን እዮም” (ማር 3:35፣ ሉቃ 11:27) ብቀዳምነት ንማርያም እዩ ዘስምዕ።

ጎቦ ቀራንዮ ንመስዋዕቲ ክድይብ እንከሎ ማርያም ኣብ ጎኑ እያ ትጉዓዝ ነራ ብመንፈስ ምስ ወዳ ተሰዊዛ። ስለዚ ማርያም ንወዳ ካብ መጀመርያ ክሳብ መወዳእታ ብእምነት ስዒባቶ በዚ ቀዳመይቲ ሰባኺትን ረድእን ወዳ ንብላ። ድሕሪ ሞት ወዳ እውን ነታ ቀዳመይቲ ማሕበር ወዳ ብሓባር ኣኪባ ተጸልያ ተጸናንዓ ብዝያዳ መንፈስ ወዳ ክትቅበል እሞ ንስብከት ክትወፍር ትኸርባ ነራ። ስብከተ ወንጌል ብማርያም ክምእከል እንከሎ ፍረ ኣለዎ።

በዚ መዓልቲ ስብከተ ወንጌል ኣብ ምሉእ ዓለም ዘኪርና ኣሎና በዚ ኣጋጣሚ ብፁእ ኣቦና ርእሰ ሊቃነ ጳጳሳት ፍራንቸስቲስ ኣብ ሓደ ሓቢርና ምእንቲ ስብከተ ወንጌል ክንጽሊ ይሓቱና ኣለዉ። ከምቲ ጳውሎስ ሓዋርያ ዝብሎ “ብዙሓት ወንጌል ኣይተቐበሉን ኣለዉ” ስለዚ ኣብ ኩሉ ክበጽሕ ተራ ናይ ኩሉ ኣማናይ እዩ። ርእሰ ሊቃነ ጳጳሳት ኣቦና ፍራንቸስቲስ ነዚ ዕለት ክገልጹ እንከለዉ ኣብ 2014 ከምዚ ኢሎም፡ ሎሚ ብዙሓት ኣህዛብ ንኢየሱስ ዘይፈልጡ ኣለዉ። በዚ ምኽንያት ስብከት ኣብ ኣህዛብ ልዕሊ ኹሉ ህጹጽ ነገር እዩ፡ ኩሎም ኣባላት ቤተ ክርስቲያን ኣብዚ ተልእኮ ክሳተፉ ጽዑዓት እዮም ምኽንያቱ ቤተ ክርስቲያን ካብ መጀመርያ ሚስዮናዊት እያ። ንሳ ዝተወልደት ክትልክኽ እዩ። ዓለም ለኻዊ መዓልቲ ሓዋርያነት ፍሉይ ጸጋ ዘልኦ እዮን እዩ ምኽንያቱ ዝተፈላለዩ ክፍላተ ዓለም ብሓደ ሓቢሮም ዝጽልዩሉን ሓቀኛ ሕብረት ምስታ ሓዳስ ቤተ ክርስቲያን እትጅምር ዘላ ዝገልጹሉን እዩ። እዚ ዕለት ብዓል ናይ ጸጋን ሓጎን እዩ። ናይ ጸጋ ብዓል ንብሎ ምኽንያቱ መንፈስ ቅዱስ በቦ ተላኢኹ ነቶም ዝተላእኩ ጥበብን ሓይልን ኣብ ሥርሖም ስለ ዝዕድሎም። ናይ ሓጎስ ብዓል ንብሎ ምኽንያቱ ኢየሱስ ክርስቶስ ወዲ ሰማያዊ ኣቦ ንዓለም ክሰብኽ ዝተላእከ ሎሚ እውን ምሳና ኮይኑ ንተልእኮና ስለ ዝሕግዝ ይብሉ (ገቲካን 8 ሰነ 2014)።

ኣብ ስብከተ ወንጌል ቀንዲ ሓጋዚ ጸሎት ከምዝኾነ ጳውሎስ ኣብ 1ተሰሎ 1:1-5 ዘሎ እንተ ኣንበብና ክንርድኦ ንኽእል። ጳውሎስ ምስ ስልዋኖስን ጢሜቴዎስን ኮይኖም ወንጌል ከም ዝሰበኹ ግን እዚ ኩሉ ብሳላ ጸሎት ስብ ተሰሎንቄ ከምዝኾነ ይገልጽ። ኣብዚ ናይ ጸሎት ሓገዝ ኣብ ስብከተ ወንጌል ከም ዝተረድኡ ንርኢ ሎሚ እውን ብፍሉይ ምእንቲ ስፍሓተ ወንጌል ፍሉይ ጸሎት ክነዕርግ የድሊ። ንሕና ንዘርእ ኣምላኽ ግን የብቁል የፍሪ (1ቆሮ 3:6)። ኩልና ኣብ ካልእ ሃገራት ኣብ ስብከተ ወንጌል ክንከይድ ግድነት ኣይኮነን ኣብ ዘለሎናዮ ኮና እውን ፍሪ ክነፍሪ ንኽእል ኢና። ቅ. ተረዛ ብዓልቲ ኣቪላ ኣብ ምስዮን ከይዳ ኣይትፈልጥን እንተ ኾነ ጠበቓ ሰበኽቲ ወንጌል ትብሃል ምኽንያቱ ኸኣ ቀጻሊ ጸሎታ ንዓወት ሚስዮናዊያንን ስርሖም ዓቢ ውጽኢት ስለ ዝገበረ። ቅ. ጳውሎስ ንባዕሉ ጥቕሚ ጸሎት ስለ ዝተረድኦ ብኹሉ ጸሎትን ልማኖን ኩሉ ሳዕ ብመንፈስ ጸልዩ፡ ስለዚ ኸኣ ተስፋ ከይቆረጽኩም ስለ ኹሎም ኣመንቲ ኣብ ጸሎት ተጸመዱ፡ ምእንታይውን ክሃረብ ከሎኹ ነቲ ምሥጢር ወንጌል ብትብዓት ክነግር ቃል ክውሃበኒ ጸልዩ (ኤፌ 6:18-19)። እዚ ብሓቂ ጠቓሚ እዩ ምኽንያቱ ብዘይ ሓገዝ ጸሎት ሰባኹ ወንጌል ኣብ ስብከተ ወንጌል ከምቲ ዝድለ ከፊር ከቢድ እዩ።

ቅ. ጳውሎስ ስብከተ ወንጌል ከመይ ገሮም የሳልጥዎ ከምዝነበሩ ክሕብር እንከሎ ትልእክኦም ዝገብርዎ ዝነበሩ ብቃል፡ ብጻዕርን እምነትን ኣብ መንፈስ ቅዱስ ብምግባር እዩ። ብቃል ይገብርዎ ነሮም ምኽንያቱ ብዛዕብኡ ከይሰምዑኽ ከመይ ገሮም ብኣኡ ኺኣምኑ እዮም፡ ብዘይ ሰባኺ ኸ ከመይ ገሮም ኪሰምዑ እዮም (ሮሜ 10:14)። ስለዚ ነቲ ሰናይ ዜና ኣብ ዝጥዕምን ኣብዘይ ጥዕም ጊዜ ክንሰብኽ ኣሎና ምኽንያቱ “ቃል ኣምላኽ ሕያውን ግብራውን እዩ፡ ካብ ዝኾነ ክልተ ዝኣፉ ሴፍ ይበልሕ፡ ኣብ መንጎ ነፍስን መንፈስን ኣብ መንጎ ፈላላይቶን ኣንጉዕን ይተርፍ” (ዕብ 12:4)። ቃል ኣምላኽ ካብ ዝኾነ ባህርያዊ ነገር ብሓደ ኣኪብና እንርእዮ ይሕይል እዚ ኸኣ ናይ ተልእኮ ምንጪ ብዝኾነ ብመንፈስ ቅዱስ ስለ ዝምራሕ እዩ። ኣብ ኩሉ እንኸይ ዝመርሓናን ዘሰንየና መንፈስ ቅዱስ እዩ። ሰባኺ ወንጌል እምብኣር ምስ መንፈስ ቅዱስ ሓቢሩ ክዓዩ ይግብኦ። ሰባኺ ወንጌል ድልዱል እምነት ኣብቲ ዝሰብኮ ክህልዎ ይግባእ። እቲ እንሰብኮ ኣብቲ ዘሎና እምነትን እንነብሮ ሕይወትን ዝተመስረተ ኽኸውን እንከሎ ስብከትና ፍሪ ይበዝሖ።

ኣብ ስብከተ ወንጌል እንከሎና ከምዚ ናይ ሎሚ ወንጌል ዘስተምህሮ ኣምላኽ ካብ ዘጋግዩና ካብቲ ሓቀኛ ጉዕዞ ኣብ ጓል መገዲ ከይወስዱና ክንጥንቀቅ ይነግረና፡ ብውሽጦም ዚምንጥሉ ተጂሉ እዮም እሞ ኣባግዕ ተመሲሎም ካብ ዚመጹኹም ሓሰውቲ ነብያት ተጠንቀቑ ይብለና። ሕይወትና

ግብርና ኩሉ ጽቡቅ ፍረ ክፈሪ እዩ ድላይ አምላኽ። እሞ አነ እንታይ እዩ ዝሓፍሶ ዘሎኹ ፍረ ክንብል አሎና። ግብርና ቃልና ሰናይ ክኸውን እንከሎ ንሓውና ንሓፍትና ካብ ጸጋም ንየማን ይመልሶ ስለዚ ሕይወትና ብምልኡ ሰባኺ ክኸውን ይግባእ።

ጽቡቅ ፍረ ዘይፈሪ ኩሉ አም ይቕረጽ ናብ ሓዊ ድማ ይድርብ ቅዱስ መጽሓፍ ብአምሳል አምላኽ ከም ዝተፈጠርና ይዛረብ ስለዚ ግብርና ኩሉ ከምቲ አምላኽ ዝደልዮ እዩ ክኸውን ዝግባእ እንተ ኾነ ዝርአ ንአምላኽ ዘየሓጉስ እዩ ዘሎ። አብቲ መልክዕ ተፈጥሮና ክንምለስ አሎና ሽቡ ጽቡቅ ፍረ ክነፍሪ ንኸእል።

አብዚ ሰንበት ስብከተ ወንጌል ተባሂሉ ዝጽዋዕ እምብአር አብ ጥምቀትና ዝተቐበልናዮ ጸጋ ክንሕድሶ ይግባእ። አብ ስብከት ክትወፍር እንታይ ምግባር የድሊ፡

- 1. ንርእስኻ ሰቢኽካ ምኽኣል፡** አብ ልበይ አትየ ምስ አምላኽ ዘሎኒ ርክብ ክርኢ አሎኒ። ንርእስይ ከይፈልጥክዎ ንኻልኣት ከፍልጦ አይክእልን እየ። ስለዚ ቅድሚ ምስባኸይ ነቲ ዝሰብኮ አብ ሕይወተይ ናተይ ክገብሮ አሎኒ ሽቡ ከካፍሎ ቀሊል እዩ።
- 2. ተልእኮ ቤተ ክርስቲያን ስብከት እዩ።** ክርስቲያን ማለት ሰባኺ ማለት እዩ። እዚ አብቲ ክርስቲያን ንሓዋርያቱ ኪዱ ንኹሎም አርድእተይ ግበርዎም አብ ዝብል ዝተመርኮስ እዩ። አባላት ቤተ ክርስቲያን ንሕና ኢና ስለዚ ክንሰብኽ አብ እምነትና ዘሎ ሓላፍነት እዩ።
- 3. ብጸጋ ጥምቀት ሰባኸቲ ኢና።** አብ ጥምቀት ካህን ንተጠማቂ ዝበርሀ ሽምዓ የቐብሎ እዚ ኽኣ ነቲ ዝተቐበሎ ብርሃን ክርስቲያን አብ ኻልኣት ከብርሀ ዝሕብር እዩ። “ንስኹም ብርሃን ዓለም ኢኹም” ዝበሎ ንኹልና እዩ ዘስምዕ። ብርሃን ክርእቶስ አብ ጸልማት ንዘሎ ሰብ ክነካፍሎ ናታትና ሓላፍነት እዩ።
- 4. ስብከት ግላዊ ስራሕ አይኮነን።** ልኡኺ ክርስቲያን ተለኣኸቲ ንሕና ኢና። ሓደ መልክዕ ዝሓዘ መልእኽቲ ኢና ክነብጽሕ ዘሎና ንሱ ኽኣ መልእኽቲ ክርስቲያን “ንሰባት ብርሃን አምላኽ ክርእዩ ምሕጋዝ” እዩ።
- 5. ስብከትና ብክልተ አገባብ ክግበር ይክእል፡** (1) ነፍሲ ወከፍና አብ ዕለታዊ ሕይወትና ሰባኸቲ ኢና። አብ ስራሕና አብ ሓዳርና አብ ኩሉ ዕለታዊ ሕይወትና ክንሰብኽ አሎና። (2) ሕይወቶም ንስብከት ዘወፈዩ ልኡካን አለዉ። ካብ ዓዶም ወገኖም ርሒቆም አብ ስብከት ጥራሕ ዝተዋፈሩ ነዚአም ብጸሎት ብገንዘብ ብኹሉ ክንሕግዞም ትሑዛት ኢና።

አብዚ ሰንበት እምብአር አብቲ አምላኽ ብጸግኡ ክንዓየሉ ዝሓረየና ሕይወት ኣቲና ንአምላኽ ክንልኣኹ መልእኽቱ ክነብጽሕ ተአምኖና እንገልጸሉ ሰንበት ኢና ዘሎና። አምላኽ ሎሚ ዝልኣኽዎ ይደሊ አሎ። አብዚ ወለዲ ዓቢ ተራ አሎኩም ንደቅኹም ክተዕብዩ እንከሎኹም ነዚ ክተሰንድውዎም። እዚ ሎሚ አብ ዓለም ተዘርጊሑ ዘሎ እምነትና ሳላ እቶም ውፉያት ልኡካን ወንጌል እዩ ኮይኑ። ናይ ሎሚ ልኡካን ግን ንሕና ኢና። አብ ጉዕዞ ስንቂ ጽንዓት ጸሎት የድልየና እዩ መልእኽትና ብጽቡቅ ክነብጽሕ። እሞ ንለኣኺ አምላኽ ወንጌልካ አብ ኩሉ ከብጽሕ ሓግዘኒ ንበሎ።

መልእኽቲ ወንጌል ምስ ማርያም ኮና ክነብጽሖ ከሎና ዓወት አልኦ። ንሳ ኩሉ ጊዜ እትብለና **ወደይ ዝበለኩም ግበሩ እዩ** ንድላይ አምላኽ ጽን ክንብል እንከሎና ሽቡ ተሓድሶ ቅድስና አባና ክርኣ እዩ። ንድላይ አምላኽ ክንሰምዕ ከሎና ካልእ ድምጺ ከይንሰምዕ ካልእ መልእኽቲ ከይነብጽሕ ዓቢ ምስትውዓልን ጸሎትን የድልየና።

ዓለምና ሎሚ ዘይድምጹ አምላኽ እትሰምዓሉ በዚሑ ደቂ ሰብ ከም ንሳ ዝሰአና ጥሪት ኮይና ዘሎናዮ ንርእዮን ንሰምዖን ኣሎና ብሓቂ ኣብ ልብና ኣቲና ንቃል አምላኽ እንሰምዓሉ ኩነታት ክንፈጥር ኣሎና። ዝነፍስ ዘሎ ንፋስ ብሓቂ ዘራጊቶ እዩ ውግእ ሞት ጥፍኣት ምጭኽኻን ጥራሕ ኢና እንሰምዕ ዘሎና እዚ ኸኣ ቦታ አምላኽ ንሰምዒትና ንድለትና ስለ ዝሃብናዮ ዝዘራእናዮ ኢና እንሓፍስ ዘሎና እሞ ኣብ ልብና ንመለስ። ብኸፍኣተይ ብዓቢ ክፍኣተይ ኢልና ካባ ንስሓ ለቢስና ኣብ ቤትና ኣብ አምላኽና ንመለስ ሽዑ ክንሰብኽ ክንጅምር ኢና።

ጸሎትን አማልድነትን ወላዲተ አምላኽ ማርያም አደና አይፈለየና። ንስከተ ወንጌል እንወፍረሉ ሓይልን ጸጋን ይዓድለና።

አባ ንጉሠ ፍሥሓ